



**DUN KARM, GĦANDNA BŻONNOK!**

**DISKORS QUDDIEM IL-MAFKAR TA' DUN KARM**

**IL-ĦADD, 23 TA' OTTUBRU 2005**



**GHODWA TA' TIFKIRA  
F'ĠIEH IL-POETA NAZZJONALI  
DUN KARM**

**IL-HADD, 23 TA' OTTUBRU 2005  
QUDDIEM IL-MAFKAR TAL-POETA NAZZJONALI, IL-FURJANA**

*Organizzata mill-Kumitat Festi Nazzjonali  
mill-Kunsill Nazzjonali ta' I-Ilsien Malti u  
mill-ghaqdiet kollha tal-Malti*

Tliet Ghanjiet  
*jaqra David Agius Muscat*

Dun Karm, Ghandna Bżonnok!  
*Mons. Lawrenz Cachia*

Il-Ghanja ta' I-Imħabba  
*jaqra David Agius Muscat*

Sewwa Qallek Dun Karm  
*lirika ta' Charles Flores, mużika ta' Chan Vella  
ikanta Enzo Gusman*

Inħobbok  
*jaqra David Agius Muscat*

Tqegħid ta' kuruni mal-mafkar

Kelmtejn mill-Ministru l-Onor. Louis Galea

L-Innu Nazzjonali  
*ikanta Enzo Gusman*

Imexxi l-programm is-Sur Charles Coleiro

Niżel sa fl-aħħar  
wiċċu daħkan  
u qabeż barra  
mill-ajruplan

Żagħżuġ fuq ruħu  
mibni saffejn;  
miktub ġo ħarstu:  
“Biża’ ta’ xejn!”

B’dawk il-kelmiet fuq fommna u ġo widnejna konna ninżlu fix-xelter mimlijin kuraġġ u tama: tama li l-ajruplani tagħna fl-aħħar ser jirbħu. U dik it-tama ma qarrqitx bina.

Hekk il-poeżiji ta’ Dun Karm intgħaġnu mieghi u saru biċċa minn ruħi. U ma jiddispjaċinix: għax il-poeżiji ta’ Dun Karm huma għajn ta’ filosofija b’saħħitha u ta’ kitba mill-isbaħ.

Mela issa Dun Karm kien sar għaliġa mhux biss il-qassis twajjeb, imma wkoll l-artist li bħal saħħar ta’ l-għaġeb jaf johloq dinjiet ta’ ġmiel u lingwa li ddoqq ġo widnejja, ukoll meta ma tkunx akkompanjata mil-leħen irqiq tal-mandolina jew ta’ xi strument ieħor.

Imbagħad meta l-gwerra waslet biex tintemm Dun Karm telaq lejn Tas-Sliema u ġo Haż-Żebbuġ hassejna li halla vojtkbir. Izda ġo qalbna le. Għax il-marka li halla fina kienet wisq fondaġ u ma setgħetx tiħassar aktar.

Meta kbirt għaraft aħjar il-merti letterarji ta’ Dun Karm mhux biss meta flejt bir-reqqa l-kitbiet tiegħu izda wkoll bil-għajnuna ta’ studji kritiċi tajbin bħalma huma dawk tal-Professor Oliver Friggieri u tal-Professor Prospero Grech.

Izda bdejt nagħraf ukoll aħjar lil Dun Karm bħala bniedem u sibt li Dun Karm kellu kwalitajiet oħra mhux komuni. Ngħidu aħna, Dun Karm kien bniedem kuraġġuż.

Il-kuraġġ ta' Dun Karm deher diversi drabi. Nghidu aħna, il-biċċa l-kbira tal-Maltin kienu jibzġhu jsemmu isem Vassalli, Dun Karm ma beżax isemmih u jiktiblu wiehed mill-aqwa sunetti tiegħu. Izda barra s-sunett famuż, kitiblu wkoll l-hekk imsejha *Leggenda tas-Sepolcri* fejn xebbah lil Vassalli mal-poeta Taljan Ugo Foscolo. F'dik il-proża poetika fuq Vassalli u Foscolo, Dun Karm wera li jaf jagħzel bejn ix-nighat imċajpra u r-realtà storika, u bejn valur u iehor. Fuq kollox wera li jaf jiżen il-valur tal-bniedem bħala bniedem, jiġifieri bħala persuna umana. Distinzjonijiet li ftit kienu jsiru f'dak iż-żmien ta' passjoni politika u preġudizzji reliġjużi.

Eżempju iehor tal-kuraġġ ta' Dun Karm li nixtieq insemmi huwa l-għażla tiegħu favur il-foqra jew favur il-poplu: hija l-istess haġa għax dak iż-żmien il-poplu Malti kien fqir u fqir hafna. Dun Karm għamel għażla favur il-foqra meta għażel li jwarrab il-pinna Taljana, li biha kien diġà kiseb isem, u jieħu f'idejha pinna Maltija. Dun Karm ta kontribut kbir favur l-ilsien tal-poplu mhux biss għaliex kiteb l-isbaħ poeziji li qatt inkitbu bil-Malti u dizzjunarju Prattiku tal-Malti imma wkoll għaliex bil-kuraġġ u l-eżempju tiegħu ġibed warajh ruxxmata kittieba li kienu jibqgħu lura kieku hu ma fetaħx it-triq u mexa quddiemhom.

Issa għaddew hafna snin minn meta miet Dun Karm u minn meta l-Malti sab l-għarfien uffiċjali li kien jisthoqqlu bħala lsien pajjiżna, u l-letteratura tiegħu żviluppat b'xejriet moderni wkoll. Izda jiena nemmen li lil Dun Karm għad għandna bżonnu.

Iva, Dun Karm, għad għandna bżonnok hafna. Għandna bżonnok sabiex tgħinna nsaħhu l-valuri veri u ma nilludux ruħna li l-aħjar filosofija hija dik li tiddubita minn kollox u li tinbidel skond kif ikun jaqblilna dak il-hin. Illum hafna qed jingibdu minn xettiċiżmu esaġerat li jiddubita minn kollox u ma jrid jintrabat ma' xejn. Għandna bżonnok, Dun Karm ta' *Il-Jien u Lilhinn Minnu*, biex ma nibqgħux nimxu bħal aghma bil-bastun itektek kull pass li jagħti.

Għandna bżonnok, Dun Karm, sabiex nibqgħu nitkellmu bil-Malti ta' veru u mhux b'Malti mkisser u mfarrak bħal dak li nisimgħu kuljum fuq il-mezzi tax-xandir u naqraw f'xi ġurnali.

Ghandna bżonnok, Dun Karm, sabiex mhux biss nitkellmu l-kelma Maltija sħiħa u qawwija, iżda wkoll biex nitkellmu u niktbu Malti sabiħ li jdoqq fil-widna kif kont titkellem u tikteb int, għalkemm ma nippretendux li nistgħu nilħqu l-livell għoli li lħaqt inti.

Ghandna bżonnok biex nifhmu lkoll li mhux veru li bil-Malti kollox jgħaddi. Għalik mhux kollox kien jgħaddi iżda kont tgħarbel u ssaffi l-kliem qabel tikteb u qabel titkellem. Ahna nifhmu li llum l-għarbiel tagħna jrid ikun kemmxejn differenti minn dak li kont tuża int, għax iż-żminijiet inbidlu. Iżda ma nistgħux narmu l-għarbiel il-baħar u niktbu u nitkellmu mingħajr studju u mingħajr kriterji.

Fuq kollox, għandna bżonnok biex, fuq l-eżempju u t-tagħlim tiegħek, inżommu bejnietna mhux biss it-tolleranza imma wkoll ir-rispett, il-komprensjoni, l-għaqda u s-sliem, u dan nagħmluh mhux biss fil-qasam tal-lingwa u tal-kultura, iżda wkoll f'kull qasam ieħor tal-ħajja Maltija.

Għalhekk irrid nistħajlek, Dun Karm, li dalghodu qed ittenni, mhux lil Haż-Żebbuġ biss, kif għamilt ħafna snin ilu, iżda lil Malta kollha kemm hi dawn il-versi:

Imma ftakar illi l-għaqda  
biss iġġib il-qawwa, r-riżq;  
tinqasamx fil-fehmiet tiegħek,  
għall-annuna xejn mhu wisq.

Haddem qalbek, haddem ħsiebek,  
ta' dirgħajk haddem l-għeruq;  
ħa narak, kif rajtek darba,  
tielgħa, tielgħa, tielgħa 'l fuq.

Mons. Lawrenz Cachia twieled Haż-Żebbuġ fl-1932 u kien kappillan tal-Gudja u Arċipriet ta' Haż-Żebbuġ sa l-1984. Ilu snin twal jikteb bil-Malti u fuq il-Malti. Fost il-kotba tiegħu nsibu: *Prizmi* – poeżiji, *Il-Verbi fil-Malti*, *Mikiel Anton Vassalli – ħajtu fil-qosor*, *Grammatika ġdida tal-Malti*, *Il-Kantiku Spiritwali* – maqlub mill-Ispanjol ta' San Ġwann tas-Salib, *Dun Karm – il-Poeta Nazzjonali*, *Habbew l-Ilsien Malti*, *L-Ilsien Malti: il-bierah u llum u llsna Semitiċi*.

## Dun Karm Psaila (1871-1961)

Dun Karm twieled f'Haż-Żebbuġ fit-18 ta' Ottubru 1871. Il-ġenituri tiegħu kienu wlied ir-raba' imma missieru kien baħri.

Dun Karm studja s-seminarju u ta' 23 sena sar qassis.

Fl-1896 hareġ l-ewwel kiteb ta' versi *Foglie d'alloro*, ġabra ta' sebgha u tletin poeżija bit-Taljan li kiteb meta kellu bejn sbatax u erbgha u għoxrin sena.

Waħda mill-ġrajjet koroh li halliet effett kbir fuqu kienet il-mewt ta' ommu fl-1909. Ma' din il-krizi ssiehbet oħra sena wara meta l-awtoritajiet tal-Knisja ġiebu minn Ruma lill-Kardinal La Fontaine biex jifli l-qagħda ekkleżjastika lokali. Ir-riforma laqtet sewwa lis-seminarju fejn kien jgħallem Dun Karm u ġabet bidla sħiħa fil-hajja ta' kuljum tal-poeta. Minn issa 'l quddiem Dun Karm sab ruħu maqtuġh mill-ambjent li kien jgħożż u kien stqarr li sab ruħu "midfun ħaj fi tliet kmajriet fil-Belt fejn ma kont naf lil hadd u hadd ma kien jafni". Kien f'din id-dar fi Triq l-Ifran li kiteb uħud mill-aqwa poeżiji fuq medda ta' sitta u għoxrin sena.

Kien fl-1912 meta Mons. Pawl Galea u Ġużè Muscat Azzopardi ltaqgħu ma' Dun Karm fil-Palazz, il-Belt, u talbuh jiktbilhom poeżija bil-Malti għar-rivista *Il-Habib*. Kellha tkun din l-okkażjoni li wara snin twal jikteb bit-Taljan tħajjar jaqleb għall-Malti. L-ewwel poeżija tiegħu bi lsienna kienet *Quddiem Xbieha tal-Madonna* u xandarha fl-ewwel ħarġa ta' *Il-Habib* fl-1 ta' Frar 1912. Kellu erbghin sena.

Minn dak in-nhar Dun Karm baqa' jikteb bil-Malti u poeżiji bħal *Innu Malti*, *L-Għanja tar-Rebħa*, *Lil Malta*, *Għal Dun Mikiel Xerri*, *Lil Mikiel Anton Vassalli* u *Wied Qirda* wassluh biex ikun magħruf bħala l-poeta nazzjonali. Aktarx l-aqwa biċċa xogħol tiegħu hija *Il-Jien u Lilhinn Minnu* li hu stess fissirha "għanja tal-moħħ, tal-qalb u tar-ruħ".

Dun Karm miet fl-isptar tal-Blue Sisters fit-13 ta' Ottubru ta' l-1961.

## **KUMITAT FESTI NAZZJONALI 2005**

*Chairman* Nazju Abela

*Segretarju* Anton Miceli

*Membri* Marika Bayliss, Joseph Borda, Charles Caruana, Charles Coleiro, Gaetano Cuschieri, Tony C. Cutajar, Alfred Formosa, Joyce Guillaumier, Margaret Mercieca, Lawrence Mizzi, Martin Morana

## **IL-KUNSILL NAZZJONALI TA' L-ILSIEN MALTI**

*President* Prof. Manwel Mifsud

*Viċi-President* Dr Josette Attard

*Segretarju* George Farrugia

*Membri* Prof. Albert Borg, Joseph P. Borg, Dr Charles Briffa, Victor Cauchi, Dr Ray Fabri, Prof. Joe Friggieri, Dr Simone Inguanez, Mario Schiavone

*Direttur Eżekuttiv* Olvin Vella







Tifkira organizzata mill-Kumitat Festi Nazzjonali,  
mill-Kunsill Nazzjonali ta' l-Ilsien Malti u  
mill-ghaqdiet tal-Malti.